

ሰንበት ዘብርሃን 2004 ዓ.ም.

(12/25/2011)

መዝሙር: አቅዲሙ ነገረ በኦሪት ከመ ይመጽእ ወልድ በስብሐት. . . . ።

ንባባት: ሮሜ 13:11-ፍ፣ 2ጴጥ 3:8-14፣ ግ.ሐ. 26:12-19 ማር 1:1-8

ምስጋኔ: ፈኑ ብርሃነከ ወጽድቀከ፣ እማንቱ ይምርሓኒ ወይሰዳኒ ደብረ መቅደስከ፣
ወውስተ አብያቲኪ እግዚአብሔር። “ ብርሃንካን ሓቅኻን ልአኽ ንሳተን ይምርሓኒ፣ ናብ
ጽዮን ናብታ ቅድስት እምባኻን ናብታ ማኅደሪኻ ዝኾነት ቤት መቅደስን
የብጽሓኒ” መዝ. 43:3-4

ብርሃን አምላኽ አብ መገዱ አብ ቤተ መቅደሱ ከብጽሓና ንልምን። አብ አምላኽ ገጹ ዝወስድ መገዲ ክንሕዝ ከሎና አብ መገድና ብርሃን አሎ ከይንፀንቀፍን ከምኡ መገዲ ከይጠፍአና ንሱ ብጸጋኡን ብርሃኑን ምሳና አሎ። ብርሃና አብሪህና አብ ምንጪ ብርሃን አምላኽ ገጽና ክንጉዓዝ ዝሕግዘና ስብከት።

መዝሙር: “ወልድ ንጽዮን ቃል ተሓጋስ ኬስምፅ ከም ዝመጽእ ቀደም ብኦሪት ተናገረ፣ እንደገና ከአ ብኣፍ ዳዊት እቲ ብስም እግዚአብሔር ዝመጽእ ብሩኽ እዩ ተባህለ፣ ንሱ ንጸድቃን ዘብርሀ ናብ ዓለም ዝመጽእ ብርሃን እዩ፣ ንዝጠፍኤ ኪረድእ ንዝተበትኑ ኪእክብ ንቤተ ክርስትያን መርዓዊአ ኩይኑ ናብአ መጸ” ይብል።

ካልኣይ ሰንበት ናይ ዘመነ ምጽአት ዘብርሃን ተባሂሉ ይጽዋፅ ክርስቶስ እቲ መንጪ ብርሃን ስለ ዝኾነ ኩልና ብርሃኑ ክንካፈል ምእንቲ በዚ ሰንበት ንፍሉይ አስተንትኖ ንዕደም አሎና። ቅዱስ ዮውሐንስ መጥምቕ መገዲ ብርሃን ክሕብር እንከሎ ንሰባት አብ አምላኽ ክምለሱ እሞ ናብ አምላኽ ዝወስድ መገዲ ክሕዙ ይዛረብ። ኢሳያስ ነብይ አብ ምዕ. 40 ንህዝቢ እስራኤል “አምላኽ ከም ዝምሕሮም ንገሩለይ ጸበባኦም ከም ዝተወድኤ አበሳኦም ከም ዝተሓደገ ንገርዎም እናበለ ይዛረቦም። ቀጺሉ ኸአ “እቲ አዋጅ ነጋሪ ድምፁ ዓው አቢሉ መገዲ እግዚአብሔር አብ ምድረ በዳ አዳልዉ፣ አብ ምድሪ አጻምእ ከአ ንአምላኽና ጽርግያ አቕንዑ፣ ሽንጭሮ ዘበለ ልዕል ይበል ኩሉ አኽሪንን በረኽትን ድማ ለጠቕ ይበል ቄናን ይቕናዕ ድንጉር ከአ ሰጥ ዝበለ ስፍራ ይኹን” እናበለ ክገብርዎ ዝግብኦም ነገራት ይነግሮም ዮውሐንስ ነዚ መሰረት ገሩ አብ በረኻታት ይሁዳ ይሰብኽ ነሩ። ንአምላኽ አብ ጽምዋ አብ ሕይወቶም ክረኽቡም እሞ ክልወጡ። “አቱም ንጽዮን ብስራት እትነግሩ ናብ ነውኅ እምባ ደይቡ፣ አቱም ንኢየሩሳሌም ብሥራት እተበስርዋ ድምጽኹም አዚኹም ዓው አብሉ ብዘይፍርሃት ዓው በሉ እንሆ አምላኽኩም ይመጽእ አሎ ኢልኩም ንገሩ” እናበለ እቲ ልኡኽ ክገብሮ ዝግብኦን እቶም ንመልእኽቲ ዝቕበሉ ክኸንዎ ዝግብኦምን ይነግሮም። ልደት ክርስትስ አብ ከምዚ መንፈስ ተሰናዲና ክንጽበዮ ከሎና አብ ሕይወትና ፍሉይ ለውጥን ሓጎስን የምጽአልና።

እዚ እዩ ነፍሲ ወከፍና ክንገብር ዝድለ ዘሎ። ምናልባት በቶም መቕርብና ወገና ክንጅምሮ፣ ብዛዕባኡ ንሰባት ክነግር፣ “ንሱ ከም ንሳ ንመጓሰኡ ዝቕልብ እዩ፣ አብ ሕቕፉ ነግግዑ ዝእክብ”። ነፍስ ወከፍና ካልኦት ሰባት ክበጽሑም ወይ ክረኽቡም ዘይክአሉ ክንረክብ አሎና። ቤተሰብና፣ አዝማድና፣ መስርሕትና፣ ከምኡ ካልኦት ሰባት አብ ሕይወትና ዝንነፉና።

ቅዱስ ዮውሐንስ “መገዲ እግዚአብሔር አሰናድዉ/መገድታቱ አቕንዑ” እናበለ ይሰብኽ ነሩ። እዚ “መገዲ እግዚአብሔር” ዝብል ሓሳብ ሓደ ካብቲ ሃብታም ቃላት ቅዱስ መጽሐፍ እዩ። አብ ግብሪ ሓዋርያት ቀዳሞት ክርስትያን “ተኸተልቲ መገዲ” ዝብል መጻውዒ ቅጽል ነርዎም። አብ ዮሐ 14:6 ኢየሱስ ባዕሉ ከም ዝብሎ “አነ እቲ መገዲ እየ” ይብለና። እዚ መገዲ ናይ ኢየሱስ በቲ ሕይወቱ ዘርአየና ናይ ብሓቂ ንሱ መኻኒ አርእዩና። እቲ ዝወሓደ ነገር ነዚ መገዲ ከም እንኸተል መርአያ ዝኸውን ንኃጢአት ሓዲግና ክነብር ከሎና እዩ። እቲ ዝዓበየ ምልክት ነዚ መገዲ ከም እንስዕብ ነቲ ኢየሱስ ዝሓተና ዘሎ መጻዋዕታ ምስዓብ እዩ። “ክስዕበኒ ዝደለ ሕይወቱ

ይመንን መስቀሉ አልዲሉ ድማ ይስዓበኒ” (ማቴ 16:24) ይብላል። ምስጢር ናይ እዚ ዕድመ ብድለትና ምሉእ ሕይወትና ኣብ ኣገልግሎት ክርስቶስ ክነውዕል ፍቓደኛታት ክንከውን ከሎና እዩ። መንፈስ ናይ እዚ ዕድመ ኣብዚ ጊዜ ምጽኣት ሕይወትና ንኢየሱስ ክንክተል ውፋይት ከንከውን። በብቕርብ መገዲ ኣምላኽ ክንክተል / ጎደናታቱ ክነቕንዕ።

ካልኣይቲ ንባባና ካብ 2ጴጥሮስ እያ። ኣብዚ ኣምላኽ ኣብ ሕይወትና ኣብ ካልእን ክመጽእ ዓቢ ድላይ ከምዘለዎ እሞ እዚ ክኸውን እንከሎ ዓቢ ምስንዳው ክንገብር ከምዝገባእ ይነግረና። ኣብ ገለ እዋናት ሰባት ኣምላኽ ንድለቶም ምላሽ ስለ ዘይሃቦም የግረምርሙ እዮም ነዚ ክምልስ እንከሎ ቅ. ጴጥሮስ “ጎይታ ኹሎም ናብ ንስሓ ክበጽሑ እምበር ሓደ እኳ ክጠፍእ ዘይፈቱ ስለ ዝኾነ ምእንታኻትኩም ይዕገስ ኣሎ እምበር ከምቲ ንገሊኡቶም ዚድንጉ ዚመስሎም ንተስፋኡ ኣየድንጉዮን እዩ” ይብላል። ሰባት ኣምላኽ ክረድኡም ክሕግዎም ይደልዩ እዮም እንተኾነ ሕይወቶም ክቕይሩ ኣይደልዩን ከምቲ ዘለውዎ ከለዉ ክረድኡም ይደልዩ። ጨሪሶም ክልወጡ ኣይደልዩን ክሰናደዉ እውን ኣይደልዩን። እንተ ኾነ ኣምላኽ ኣባና ክመጽእ ንሕና እውን ኣብኡ ገጽና ክንከይድ ይግብኣና። ድሕነት ብወገን ኣምላኽ ጥራሕ ዝውሃብ ጸጋ ኣይኮነን ናታትና ተሳትፎን እሽታን ክሕወሶ እንከሎ ፍቓድ ኣምላኽ ይመልእ። ንሰማይ ጠሚትና እንተ ጸለና ሕይወትና ግን እንተ ዘይሓደስና ምሕረትን ጸጋን ክንረክብ ኣይክኣልን እዩ። ኣምላኽ ብድለቱ ልቡ ንዝኸፈተ እሞ ኩሉ ኣብኡ ኣንቢሩ ንዝለመነ እዩ ዝሰምዕ እምበር ግዳማዊ ሕይወትና ንበይኑ እኹል ኣይኮነን።

ቅዱስ ጵጥሮስ ብዛዕባ መዓልቲ እግዚአብሔር ይዛረብ። እዛ መዓልቲ እግዚአብሔር እታ መጨረሻታ መዓልቲ ኣብ ቅድሚኡ ቀሪብና ጸብጻብ እንህበላ ናይ ኩሉ ግብርና እንሕተተላ ዕለት እያ። ኣብ ወንጌል ከም ዝብሎ እግዚአብሔር ከም ሰራቂ ብለይቲ ክመጽእ እዩ እናበለ ኩሉ ጊዜ ተሰናዲና ክንጸንጽ ከም ዝደሊ ይነግረና። እታ ሓንቲ ትርጉም ዘልኦ ምቅርራብ ንመዓልቲ ኣምላኽ ቅዱስን ቅድስና ዝመልኦ ሕይወት ሒዝኻ ምንባር እዩ። “ነታ ኣምላኽ ዝመጸላ መዓልቲ እናተጸበኹም እናአቀላጠፍኩምን ብቕዱስ ሕይወትን ብፍርሃት እግዚአብሔር ክትነብሩ እዩ ዝግብኣኩም” ይብላል። “ነዚ እናተጸበኹምሲ ብዘይነውርን ብዘይ መንቅብን ምስኡ ሰላም ዘሎኩም ኳንኩም ክትርከቡ ተጋደሉ” እናበለ ኣብ ምጽባይ ዝርከብ ክለብሶ ዝግብኦ ይነግረና።

ኣብ ሕይወቶም ንኣምላኽ ሒዞም ብመገዱ ዝመላለሱ እሞ ጽኑዓት ወላ እውን ኣብ ከባቢኦም ምዓት እናዘነበ ኣብ ሰላም እዮም ዝነብሩ። ንኣኡቶም ምዓልቲ ኣምላኽ ኣይተፍርሖምን እያ። ንኣኡቶም ነፍስወከፍ ዕለት ዕለት ልደት እያ በዚ ኸኣ እዩ ምዓልቲ ልደት ንኣኡቶም ፍሉይ ዝኸውን። ንኣኡቶም ነፍሲ ወከፍ መዓልቲ መዓልቲ ኣምላኽ እያ። ሰብ ንኣምላኽ እንተ ሒዞ ኩኖ ጸልማት ዘሎ ብርሃን ርእዩ ስለ ዝኸእል መዓት እናወረዶ ኣብ ሓጎስን ኣብ ሰላምን ይነብር። ቀዳምት ቅዱሳን ሰማዕታት ነዚ ብርሃን ክርእዩ ስለ ዝኸእሉ ንሞት ዓወት ገርም ርእዮማ ብድፍረት ሕይወቶም ክህቡ ክኢሎም። እዚ ጸጋ እዚ በቲ ዕለት ዕለት እንገብር ጸሎትን መዕበያ እምነትን እዩ ዝርከብ። ብሓደ መዓልቲ ብሂግካ ዝፍጠር ኣይኮነን እሞ ሎሚ ንጎደና ሰማዕትነት ሓደ ኢልና ንጀምራ።

ከም ክርስትያን መጠን ኩልና ሓላፍነት ኣሎና እዚ ኸኣ ንርእስና ጥራሕ ዘይኮነ ነቲ ሰናይ ዜና ኣምላኽ ኣብ ካልኦት ክነብጽሕ። እቲ እነብጽሖ መልእኽቲ ሓጎስ ዝመልኦ፤ ኣብ ሕይወትና ዘንጸባርቕ ኣብ ጠባያትና ዝርኤ ሓጎስ ክኸውን ይግባእ። ምኽንያቱ ካብ ውሽጥና ካብቲ ዓሚቕ ፍልጠትና ሰላምን ዝምንጩ ክኸውን ይግባእ። እምነትና ከም ሓደ ጨኳንን ዘይክኣልን ገርና ክንቕርቦ ኣይግብኣናን ከም ሓደ ሓቀኛ ነጻነትን ኣብ ሕይወት ሰባት ዘምጽእ ገርና ክንቕርቦ ይግብኣና። ንሰባት ምስሊ ኣምላኽ ክነቕርቡም ይግባእ። “ከም ሓደ ንሓ ንመጻሕ ዝምግብ፤ ንዓያውቱ ኣብ ሕቕፋ ኣብ ኣፍልቡ ዝጸውርን” ምዃኑ ክነፍልጥ ይግብኣና። ሰባት ዝጸበይዎ ነገራት ኣሎ መልእኽቱ ክሰምዑ ንሱ ኸኣ ተስፋ እምነት ሓቂ ሓድነት ሰላም ዋሕስ ርትዒ/ሓቂ ፍቕሪ ዘምጽእ። እዚ መልእኽቲ ካብ ሰማይ ዝነጥብ ወይ ዝወርድ ኣይኮነን። ንሕና ኣና ክንምጽኦ ዘሎና “መገዲ ኣምላኽ ክንጸርግ” ኣብ በረኻታትን ከተማታትናን እንነግር ንሕና ኣና። “ግናኸ ብኣኡ ከይኣመኑ ከመይ ኢሎም ክጽውዕዎ እዮም፤ ብዛዕብኡ ከይሰምዑኸ ከመይ ገርም ብኣኡ ክኣምኑ እዮም፤ ብዘይ ሰባኺኸ ከመይ ገርም ኪሰምዑ እዮም . . . ሰባኺቲ እንተ ዘይተላእኩኸ

ከመይ ገሮም ኪሰብኩ እዮም። እምብአርሲ እምነት ካብ ምስማዕ እያ፣ እቲ ዚስማዕውን ቃል ክርስቶስ እዩ” (ሮሜ 10:14~17)። መልእኽቲ ኣምላኽ እነብጽሖ ንሕና ኣና። ኣብዚ እዋን ምጽኣት ኣብ ዘሎናሉ ዘሎና እዋን ንኢየሱስ ኣብ ገዛና ኣብ ገዛ ኣህዋትናን ካልኣትን ክነብጽሖ ናይ ነፍስወከፍና ሓላፍነት ኢዩ።

ንሕና ቦቶም ኣብ ክርስቶስ ዘቕረቡና ባሕርይ ተቐቢልና። እታ ዝነኣሰት ንሕና ሎሚ ክንገብራ ዝግብኣና ንክርስቶስ ክረኽቡ ዘይክኣሉ ዘለዉ ከምዝረኽቡ ክንገብሮም። ኣብዚ እዋን ካብ ንክርስቶስ ክፈልጡ ከለልዩ ዘኽእሎም ዝዓቢ ህያብ ክንህቦም ኣይንክእልን ኣና። ኢየሱስ እቲ መገድን ሓቅን ከምዝኾነ ከምዝርእዩ ክንገብሮም ከሎና ካብኡ ዝዓቢ ህያብ ክንህቦም ኣይንክእልን ኣና።

ሰንበት ዘብርሃን እምብአር ንብርሃን ክርስቶስ መጀመርያ ንባዕልና ተቐቢልና ካልኣት ካብኡ ከምዝካፈሉ ክንገብር ክንጽዕር። ጣዕሚ ብርሃን ዝፈልጥ ናይ ጸላም ጸገም ዝርዳእ እዩ። ጸላም ኣብ ሕይወትና ክጉልብበና እንከሎ ኣብ ርእስናን ኣብ ርእሲ ካልኣትን እነውርዶ ጸገም ከቢድ እዩ። ሰብ ጸልማት ክጉልብበና እንከሎ ሰይጣን ተዓቂትሉ ኣሎ ማለት እዩ። ሽቡ ግፍዒ ዓመጽ ክፍኣት ክገብር እንከሎ ዓወት ኮይኑ ይስምዖ። እዋናት ልደት ካብዚ ከምዚ ዝበለ ጸልማት ክንወጽእ ዝሕግዘና እዩ። ርእና ክንክእል። ኣብ ሕይወትና ተዓቂቱልና ዘሎ ሕመቕ ክፍኣት ክንዕወተሉ እም ከምብሓዲስ ምስ ኢየሱስ መድኃኒ ብመንፈስ ክንውለድ።

ኻብ ሓንቲ ሽምዓ ብዙሓት ካልኣት መብራህቲ ክወስዳ ይክኣል ኣብ መንፈሳዊ ሕይወትና ሓደ ናይ ብሓቂ መብራህቲ ኮይኑ ክርከብ እንከሎ ንኹልና ከብርህ ይኽእል እዩ። እሞ እዚ ብርሃን ዓዲ ብርሃን ኣሕዋት ብርሃን ቁምስና ዝኸን መን እዩ? እናበልና እሞ ኣነ ዘይከውን ኢልና ብርሃን ካልኣት ክንከውን። ጎ.ኢ.ክ. ንስኻትኩም ብርሃን ዓለም ኢኹም ክብለና እንከሎ ንሰባት ኣብ ኣምላኽ ከምዝቐርቡ ክንገብሮም ከሎና ብሕይወትና ንኣምላኽ ክምዝክኩን ኣብኡ ከምዝምለሱ ክንገብሮም ከሎና ኣብ ብርሃን ነእትዎም ኣሎና ማለት እዩ።

በዚ ብሩኽ ሰንበት ብጸጋ ጥምቀት ዝተቐበልናዮ ብርሃን ክርስቶስ ሎሚ ሓዲስናዮ ክንርከብ እሞ ልደት ኣብ እነብዕለሉ ዕለት ብብርሃኑ ተኾሊዕና ንኻልኣት ክነብርህ ቁርጽፍቻድ ንእቶ። ኣ ኣምላኽ ብርሃንካ ኣብ ውሽጠይ ኣብርሃለይ ኃጢአተይ ርእየ ክኽእል ነቲ ንስኻ ካባይ እትደልዮ ብእምነት ክስዕቦ እሞ ብዓቕመይ ንከማይ ዝበሉ ኣብ ብርሃንካ ከም ዝካፈሉ ክገብር ሓግዘኒ ንበሎ።

ኣባ ንጉሠ ፍሥሓ